



14.05.2024 - 1.45 PM

தலைப்புச் செய்திகள்

1. மக்களவைக்கு நடைபெறவுள்ள 7-வது இறுதிகட்ட தேர்தலுக்கான வேட்புமனு தாக்கல் இன்று நிறைவடைகிறது.
2. பிஜேபி மூத்த தலைவரும் பிரதமருமான திரு.நரேந்திரமோடி வாரணாசி தொகுதியில் இன்று தமது வேட்பு மனுவை தாக்கல் செய்தார்.
3. காங்கிரஸ் மூத்த தலைவர் திரு. ராகுல்காந்தி ஜான்சியில் இன்று தேர்தல் பிரச்சாரம் மேற்கொள்கிறார்.
4. தமிழ்நாட்டில் இன்று வெளியான 11-ம் வகுப்பு தேர்வு முடிவுகளில் 91.17 சதவிகித மாணாக்கர் தேர்ச்சி பெற்றுள்ளனர்.
5. 77-வது கேன்ஸ் திரைப்பட விழா பிரான்ஸில் இன்று தொடங்குகிறது.

இனி விரிவான செய்திகள்



தேர்தல்

நாட்டில் 7 மாநிலங்கள் 1 யூனியன் பிரதேசத்தின் 57 மக்களவை தொகுதிகளுக்கு வரும் 1-ம் தேதி நடைபெறும் 7-வது இறுதி கட்ட தேர்தலுக்கான வேட்புமனு தாக்கல் இன்று நிறைவடைகிறது.

உத்திரபிரதேசம், பஞ்சாப் தலா 13, மேற்குவங்கம் 9, பீஹார் 8 ஹரிமாச்சல பிரதேசம் 4, ஜார்கண்ட் 3, ஒடிசா 6 சண்டிகர் யூனியன் பிரதேசம் 1 மக்களவை தொகுதிக்கு வரும் 1-ம் தேதி 7-வது கட்ட வாக்குப்பதிவு நடைபெற உள்ள நிலையில் மனுக்கள் நாளை பரிசீலிக்கப்படுகின்றன.

வேட்பு மனுக்களை திரும்பபெற வரும் வெள்ளிக்கிழமை கடைசி நாளாகும்.

வாரணாசி தொகுதியில் 3-வது முறையாக போட்டியிடும் பிஜேபி மூத்த தலைவரும் பிரதமருமான திரு.நரேந்திரமோடி இன்று தமது வேட்பு மனுவை தாக்கல் செய்தார்.



5-வது கட்டம்

இதனிடையே எஞ்சிய 3 கட்ட மக்களவை தேர்தலுக்கான பிரச்சாரம் தீவிரமடைந்துள்ளது.

5-வது கட்ட வாக்குப்பதிவிற்கான பரப்புரை முடிய 4 நாட்களே மீதமுள்ள நிலையில் அரசியல் தலைவர்கள் தீவிர வாக்குசேகரிப்பில் ஈடுபட்டு வருகின்றனர்.

பி.ஜே.பி. மூத்த தலைவரும், பிரதமருமான திரு. நரேந்திரமோடி வாரணாசி தொகுதியில் இன்று பரப்புரை மேற்கொள்கிறார்.

காங்கிரஸ் மூத்த தலைவர் திரு. ராகுல்காந்தி,

சமாஜ்வாடி கட்சித்தலைவர் திரு. அகிலேஷ் யாதவ் ஆகியோர் ஜான்சியில் இன்று கூட்டணி கட்சி வேட்பாளருக்கு ஆதரவாக வாக்குகளை சேகரிக்கின்றனர்.

பகுஜன் சமாஜ் கட்சி தலைவர் செல்வி மாயாவதி ஜான்சியில் வாகன பேரணியில் இன்று பங்கேற்கிறார்.

வேட்பாளர்களும், அரசியல் தலைவர்களும் முனைப்புடன் வாக்கு திரட்டும் பணிகளை மேற்கொண்டுள்ளனர்.



நிலக்கரி உற்பத்தி

நாட்டின் நிலக்கரி உற்பத்தி இந்த ஆண்டு 26 சதவிகிதம் அதிகரித்து, 149 மில்லியன் டன்னை எட்டியுள்ளது.

கடந்த ஏப்ரல் மாதம் நிலக்கரி உற்பத்தி 7.31 சதவிகிதமாக அதிகரித்துள்ளதாக மத்திய நிலக்கரி அமைச்சகம் தெரிவித்துள்ளது.

மின்துறைக்கான நிலக்கரி விநியோகம் ஆண்டுதோறும் 5.43 சதவிகிதமாக உயர்ந்து வருவதாகவும் அமைச்சம் தெரிவித்துள்ளது.

வரும் மாத தேவைக்கு ஏற்ப நிலக்கரி விநியோகத்திற்கு அமைச்சகம் தயாராக உள்ளது என்று இத்துறைக்கான மத்திய அமைச்சர் திரு. பிரல்ஹாத் ஜோஷி தெரிவித்துள்ளார்.

வரும் மாதத்தில் பகல் நேரத்தில் 240 ஜிகாவாட்டும் மாலை நேரங்களில் 235 ஜிகாவாட்டும் மின்தேவை இருக்கும் என கணக்கிடப்பட்டுள்ளது.



## CUET

நாடுமுழுவதும் பல்கலைக்கழக பொது நுழைவுத் தேர்வு CUET நாளை தொடங்கி வரும் 18-ம் தேதிவரை நடைபெறுகிறது.

389 நகரங்களில் நடைபெறவுள்ள இத்தேர்வுக்கான நுழைவுசீட்டுகள் இணையதளத்தில் வெளியிடப்படும் என்று தேசிய தேர்வுமுகமை அறிவித்துள்ளது.

வெளிநாடுகளில் 26 நகரங்களில் CUET தேர்வு நடைபெற உள்ளது.



காவிரி மேலாண்மை ஆணையம்

காவிரி மேலாண்மை ஆணையத்தின் அடுத்த கட்ட கூட்டம் வரும் 21-ம் தேதி புதுதில்லியில் நடைபெறுகிறது.

காவிரி மேலாண்மை ஆணைய தலைவர் திரு. எஸ்.கே. ஹல்தர் தலைமையில் நடைபெறும் இந்த கூட்டத்தில் பங்கேற்க கர்நாடகம், கேரளம் மற்றும் புதுச்சேரியை சேர்ந்த அதிகாரிகளுக்கு அழைப்பு விடுக்கப்பட்டுள்ளது.

கடந்த மாதம் 30-ம் தேதி நடைபெற்ற காவிரி நீர் ஒழுங்காற்று குழு கூட்டத்தில் தமிழகத்திற்கு இம்மாதம் 2.5 டி.எம்.சி. காவிரி நீரை திறந்து விட கர்நாடக அரசிடம் பரிந்துரைக்கப்பட்ட நிலையில், நாளைமறுநாள் காவிரி நீர் ஒழுங்காற்று குழு கூட்டம் புதுதில்லியில் மீண்டும் நடைபெறவுள்ளது.



கென்யா மழை

கென்யாவில் மழை வெள்ளத்தால் கடுமையாக பாதிக்கப் பட்ட மக்களுக்கு உதவும் வகையில் 2-வது கட்டமாக இந்திய விமானப்படையின் சிறப்பு விமானம் மூலம் 40 டன் மருந்துகளும், இதர உதவி பொருட்களும் கொண்டு செல்லப்பட்டுள்ளன.

முன்னதாக கடந்த 10-ம் தேதி கடற்படை கப்பலான சுமேதா மூலம் முதற்கட்ட உதவிகள் வழங்கப்பட்டன.

கென்யாவில் கடும் மழையால் ஏற்பட்ட வெள்ளத்தால் 262 பேர் உயிரிழந்தனர்.

188 பேர் காயமடைந்துள்ளனர்.

2 லட்சத்து 80 ஆயிரத்திற்கும் மேற்பட்ட மக்கள் வீடுகளை இழந்துள்ளனர்.

இந்நிலையில் மனிதநேயம் மற்றும் அந்நாட்டுணான நட்புறவின் அடிப்படையில் இந்த உதவிகளை இந்தியா வழங்குவதாக மத்திய வெளியுறவுத்துறை அமைச்சகம் தெரிவித்துள்ளது.



11-ம் வகுப்பு பொதுத்தேர்வு முடிவுகள்

தமிழ்நாட்டில் இன்று வெளியான 11-ம் வகுப்பு பொதுத்தேர்வு முடிவுகளில் 91.17 சதவிகித மாணாக்கர் தேர்ச்சி பெற்றுள்ளனர்.

சென்னை நுங்கம்பாக்கத்தில் உள்ள அரசு தேர்வுகள் இயக்ககத்தில், தேர்வு முடிவுகளை அரசு தேர்வுகள் இயக்குநர் திரு. சேதுராம வர்மா இன்று வெளியிட்டார்.

11ம் வகுப்பு பொதுத்தேர்வு தேர்ச்சி விகிதத்தில் கோவை மாவட்டம் 96.02 சதவிகித தேர்ச்சியுடன் முதலிடத்தை பிடித்துள்ளது.

இந்நிலையில் 11-ம் வகுப்பு மாணவர்கள் மறுகூட்டல், மறுமதிப்பீட்டிற்கு நாளை முதல் வரும் 20-ம் தேதிவரை விண்ணப்பிக்கலாம் என்று அறிவிக்கப்பட்டுள்ளது.

தேர்வில் தேர்ச்சி பெறாத மாணாக்கர் துணைத் தேர்விற்கு நாளை மறுநாள் முதல் விண்ணப்பிக்கலாம்.

துணைத்தேர்வுகள் ஜூலை 2-ம் தேதி தொடங்கும்.



கல்லூரி கனவு

தமிழ்நாட்டில் ஆதி திராவிடர் மற்றும் பழங்குடியின மாணாக்கருக்கு கல்லூரி கனவு உயர்கல்வி வழிகாட்டும் 2-ம் கட்ட முகாம் இன்று தொடங்கியது

சென்னை, நாகை, மயிலாடுதுறை, பெரம்பலூர் மாவட்டங்களில் இன்று இந்நிகழ்ச்சி நடைபெற்றது.

கல்வியாளர்களும் பல்துறை வல்லுநர்களும் இணைந்து மாணாக்கருக்கு உயர்கல்வி வாய்ப்புகள் குறித்து எடுத்துரைத்தனர்.

தர்மபுரி, திண்டுக்கல், செங்கல்பட்டு, கன்னியாகுமரி, கடலூர் மாவட்டங்களில் நாளையும்,

ஈரோடு, அரியலூர், தென்காசி, திருப்பூர், தஞ்சை மாவட்டங்களில் நாளைமறுநாளும் இம்முகாம் நடைபெறுகிறது

வரும் 21-ம் தேதிவரை நடைபெறும் இந்த உயர்கல்வி வழிகாட்டல் நிகழ்ச்சி திருச்சி, திருவண்ணாமலை உள்ளிட்ட 7 மாவட்டங்களில் வரும் சனிக்கிழமை நடைபெற உள்ளது.

மாணாக்கர் உயர்கல்வி குறித்து அறிந்துகொள்ளும் வகையில் அனைத்து மாவட்டங்களிலும் இந்நிகழ்ச்சி நடத்தப்பட்டு வருகிறது



பிரதீப்குமார்

திருச்சி மாவட்டம் மண்ணச்சநல்லூர் வட்டத்தில் தனியார் பள்ளி வாகனங்களுக்கான சிறப்பு ஆய்வு முகாமை ஆட்சித் தலைவர் திரு. மா. பிரதீப்குமார் இன்று பார்வையிட்டார்.

இந்நிகழ்ச்சியில் பேசியஅவர் வாகனங்களை ஓட்டும் ஓட்டுனர்கள் தத்தம் வாகனங்களில் பயணம் செய்யும் குழந்தைகளை கவனத்துடன் அழைத்து செல்வதன் அவசியத்தை வலியுறுத்தினார்.

.. District Collector Voice..



திரைப்பட விழா

77-வது கேன்ஸ் திரைப்பட விழா பிரான்ஸில் இன்று தொடங்குகிறது.

திரைப்பட ஒளிப்பதிவாளர் சந்தோஷ் சிவனுக்கு கவுரவமிகு Pierre Angenieux விருது வழங்கப்படுகிறது.

12 நாட்கள் நடைபெறும் இவ்விழாவில் இந்தியா பங்கேற்க உள்ள நிலையில் நம்நாட்டின் சார்பில் பாரத்பர்வ் சிறப்பு காட்சி அரங்கம் முதல்முறையாக ஏற்படுத்தப்படுகிறது.

55-வது சர்வதேச திரைப்பட விழாவிற்கான விளம்பரமும், முன்னோட்டமும் இந்த அரங்கில் வெளியிடப்படுகிறது.

சர்வதேச திரைப்பட விழா கோவாவில் வரும் நவம்பர் மாதம் நடைபெறும்.



இருவரி

பெரம்பலூர் மாவட்ட மைய நூலகத்தில் தமிழ்நாடு அரசு பணியாளர் தேர்வாணையத்தில் குரூப் - 4 போட்டித் தேர்விற்கான மாதிரி தேர்வு வரும் வெள்ளிக்கிழமை நடைபெறும் என்று மாவட்ட மைய நூலகர் தெரிவித்துள்ளார்.

சிவகங்கை மாவட்டத்தில் கால்நடைகளை பாதுகாக்க உரிய தடுப்பூசி போட ஆட்சித்தலைவர் திருமதி. ஆஷாஅஜித் அறிவுறுத்தி உள்ளார்.



மாம்பழம் பறிமுதல்

திருப்பூரில் செயற்கை முறையில் பழுக்க வைக்கப்பட்ட ஒரு டன்னுக்கும் மேற்பட்ட மாம்பழங்கள் அழிக்கப்பட்டன.

மாவட்ட உணவு பாதுகாப்பு குழுவினர் 102 கடைகளில் இன்று மேற்கொண்ட ஆய்வின் போது இந்நடவடிக்கை மேற்கொள்ளப்பட்டது.

சுகாதாரமற்ற முறையில் பழச்சாறு தயாரித்த 5 கடைகளுக்கு அபராதமும் விதிக்கப்பட்டுள்ளது.



வானிலை

வளிமண்டல கீழடுக்கு சுழற்சி காரணமாக நீலகிரி, கோவை, தேனி, திண்டுக்கல், விருதுநகர், தென்காசி, திருநெல்வேலி மாவட்டங்களின் ஓரிரு இடங்களில் இன்று கனமழை பெய்ய வாய்ப்புள்ளதாக சென்னை வானிலை ஆய்வுமையம் தெரிவித்துள்ளது.

தமிழகத்தின் உள்மாவட்டங்களின் ஒருசில பகுதிகளில் அடுத்த 5 நாட்களுக்கு வெப்பநிலை 2 முதல் 3 டிகிரி செல்சியஸ் வரை படிப்படியாக குறையக்கூடும் என்றும் இம்மையம் கூறியுள்ளது.

இந்நிலையில் தென்மேற்கு பருவமழை வரும் 19-ம் தேதி தொடங்குவதற்கான வாய்ப்பு இருப்பதாக இந்திய வானிலை ஆய்வுமையம் தெரிவித்துள்ளது

கன்னியாகுமரி மாவட்டத்தில் இன்று காலை முதல் பரவலாக மழை பெய்து வருகிறது



திற்பரப்பு அருவி

கன்னியாகுமரி மாவட்டத்தின் குற்றாலம் என்றழைக்கப்படும் திற்பரப்பு அருவியில் கணிசமான அளவு தண்ணீர் கொட்டுவதால் சுற்றுலா பயணிகள் மகிழ்ச்சியுடன் குளித்து செல்வதாக எமது செய்தியாளர் தெரிவிக்கிறார்.

.. வாய்ஸ் ..



உப்பு உற்பத்தி

தூத்துக்குடியில் நேற்றிரவு பெய்த கனமழையால் உப்பு உற்பத்தி பணிகள் பாதிக்கப்பட்டுள்ளதாக எமது செய்தியாளர் தெரிவிக்கிறார்.

.. வாய்ஸ் ..



பூண்டி

தஞ்சை மாவட்டம் பூண்டி மாதா பேராலய ஆண்டு பெருவிழாவின் முக்கிய நிகழ்ச்சியான தேர்பவனி இன்றிரவு நடைபெறுகிறது.



கோவில்

வேலூர் மாவட்டம் குடியாத்தம் அருள்மிகு கெங்கையம்மன் திருக்கோவிலில் சிரசு ஊர்வல திருவிழா இன்று வெகுவிமரிசையாக நடைபெற்றது

சிலம்பாட்டம், மயிலாட்டம், புலியாட்டம், கரகாட்டம் உள்ளிட்ட பாரம்பரிய கலை நிகழ்ச்சிகளுடன் மேளதாளம் முழங்க அம்மன் சிரசு ஊர்வலமாக கொண்டுவரப்பட்டு அம்மன் கோவிலில் நிறைவடைந்தது.

இவ்விழாவை ஒட்டி வேலூர், ராணிப்பேட்டை, திருப்பத்தூர், திருவண்ணாமலை மாவட்டங்களிலிருந்து 100-க்கும் மேற்பட்ட சிறப்பு பேருந்துகள் இயக்கப்பட்ட

வேலூர் மாவட்டத்திற்கு இன்று உள்ளூர் விடுமுறை விடப்பட்டுள்ளது.



கிரிக்கெட்

ஐ.பி.எல். 20-20 கிரிக்கெட் போட்டியில் டெல்லியில் இன்றிரவு ஏழரை மணிக்கு டெல்லி கேப்பிட்டல்ஸ் - லக்னோ சூப்பர் ஜெயன்ஸை எதிர்கொள்கிறது.



டென்னிஸ்

ரோமில் நடைபெறும் இத்தாலி ஓப்பன் டென்னிஸ் போட்டியின் ஆடவர் இரட்டையர் காலிறுதிக்கு முந்தைய சுற்றில் ரோஹன் போபன்னா, மேத்யூ எப்டன் இணை - இத்தாலி இணையை இன்று எதிர்கொள்கிறது.



இத்துடன் இந்த செய்தியறிக்கை முடிவடைந்தது.